



З САМБІСТКІ —
У ДЗЮДАІСТКІ

ЧЫРВОНКА

ВЕГАНЫ:
ХТО ЯНЫ?

ЧЫРВОНКА



Выдаецца
з 9 жніўня 1917 г.

Родная газета на роднай мове



ЗВЯЗДА

20

ВЕРАСНЯ 2018 г.

ЧАЦВЕР

№ 181 (28797)

ЛІЧБА ДНЯ

2 568,4 тыс. тон

торфу здабыта ў краіне па стане на 16 верасня бягучага года, што складае 110,4 % ад гадавога задання і 119 % у адносінах да аналагічнага перыяду мінулага года. Усе 23 прадпрыемствы галіны, якія здабываюць торф, выканалі даведзенае сезоннае заданне. Вытворчыя магутнасці арганізацый тарфяной прамысловасці Міністэрства энергетыкі дазваляюць штогод здабываць каля 2,5 млн тон торфу і вырабляць да 1,4 млн тон паліўных брыкетаў. Па ўзроўні здабычы гэтага карыснага выкапня Беларусь займае другое месца ў Еўропе пасля Фінляндыі, праінфармавалі ў Мінэнерга.

■ Вытокі малой радзімы

Дачка Альманскіх балот



Малая радзіма для паляшучкі Праскоўі ПАЛУКОШКІ — гэта найперш яе вёска Альманы — старажытнае паселішча на краі балота, найвялікшага ў Еўропе. Тут яна нарадзілася, скончыла школу, стварыла сям'ю. Стала не толькі ўмелай гаспадыняй, але і сапраўдным майстрам па лозапляценні, удзельнічае ў вясковых, раённых і абласных святах. Таму ў паняцці малой радзімы для Праскоўі тоіцца яшчэ і крыніца яе натхнення. Працавітая жанчына пераняла найлепшае ад самабытных альманцаў, якія стагоддзямі вучыліся не толькі выжываць у неспрыяльных умовах прыроды, але і стварылі непаўторную палеска-альманскую культуру, захавалі спрадвечныя звычаі і традыцыі, рамёствы і промыслы, карыстаюцца сваім непаўторным дыялектам і асаблівасцямі мовы, не забываюць фальклор — песні, казкі, легенды і балады. Жанчыны-альманкі і да сёння носяць святочныя строі. На гэтым фотаздымку дачка альманскіх балот дэманструе і свае мастацка-побытавыя вырабы: кашы, карзіны і тарабан — вялікі кош з сасновай дранкі (шчапы), і альманскі строй, у які ўваходзяць традыцыйныя кашуля-вышыванка (з шоўку), камізэлька, спадніца з коснікам (стужкамі), фартушок з кветкамі, вышытымі крыжыкам.

Альманскія балоты — таксама малая радзіма Праскоўі. І нездарма фонам для фота сталі купіны і балотныя трыснягі. Балота, на якое з маленства хадзіла збіраць ягады — летам чарніцы, восенню — журавіны, Праскоўя, як ніхто, ведае. Ведае і часта распаўвадае, што на дзясяткі кіламетраў балотнай прасторы не сустрэнеш ніводнай жывой душы. Толькі нескранутая прырода!

Анатоль КЛЯШЧУК, фота аўтара.

■ Праблема і рашэнне

Квадракоптар супраць «захопнікаў»

Што такое баршчэўнік Сасноўскага, мне некалі давялося спасцігнуць на сваёй скуру. Вопыт быў выпадковы, але надзвычай запамінальны. На другі дзень пасля таго, як пазмагалася з невядомай мне вялікай травой на дачы сваякоў, рукі да плеч пакрыліся вялікімі пухірамі. Пабегла да дэрматолога, які паведаміў, што трэба звяртацца ў апёкавае аддзяленне. Цяпер гэтую расліну заўважаю здалёк. Бачу яе сёння, у асноўным, калі выязджаю за мяжу. Вось у Расію нядаўна ездзіла — там проста зараснікі ўздоўж дарог, у тым ліку каля чыгункі. Здавалася б, у нас на Гомельшчыне баршчэўніку зусім няма. Аднак спецыялісты Гомельскага абласнога камітэта прыродных рэсурсаў і аховы навакольнага асяроддзя запэўніваюць: ёсць. На пачатак года было выяўлена амаль 100 гектараў ва ўсіх раёнах вобласці. Не выяўлены гіганцкі баршчэўнік пакуль толькі ў Брагінскім, Нараўлянскім і Лельчыцкім. А ў Ельскім, дзе дагэтуль яго не знаходзілі, сёлета з'явіліся асобныя ўчасткі з раслінамі.

СТАР. 4

■ Мясцовы час

У ПАМЯЦЬ АБ СПАДЧЫНЕ

Новы музей і вулічны гадзіннік цяпер ёсць у Дуброўне. Іх стварылі ў гонар прадпрыемстваў, якія паспяхова функцыянавалі ў дарэвалюцыйны час.

Сустрэнемся пад гадзіннікам

Нядаўна гораду споўнілася 625 гадоў. Юбілей урачыста адзначылі ў другой палове чэрвеня, у дні правядзення XXV Міжнароднага фестывалю «Дняпроўскія галасы ў Дуброўне».

З нагоды «імянін» прэзентавалі і некалькі новых аб'ектаў культуры, якія адразу спадабаліся тутэйшым і гасцям. Напрыклад, вулічны гадзіннік, замацаваны на вежы ў гарадскім скверы. Ён стаў без перабольшвання знакавым месцам. Цяпер тут прызначаюць спатканні. А наваспечаныя сем'і адразу пасля рэгістрацыі шлюбу прыязджаюць сюды нават з Оршы, іншых гарадоў, вёсак. А некаторыя — нават са Смаленска.

Цікава, што на яго стварэнне не патрацілі ні рубля бюджэтных грошай: усе выдаткі ўзялі на сябе мецэнаты.

СТАР. 4



Вежа з гадзіннікам у цэнтры Дуброўна.



КОРАТКА

● Прэзідэнт Беларусі Аляксандр Лукашэнка павіншаваў кіраўніцтва, асабовы склад, ветэранаў мытнай службы з прафесійным святам — Днём мытніка.

● У Беларусі 36,7 % уведзенага ў студзені — жніўні жылля пабудавана для тых, хто мае ў ім патрэбу.



● МПЗ прапануе абмеркаваць праект закона аб абмежаванні доступу ў анлайн-казіно.

● У Гродзенскай вобласці школьнікі-валанцёры дапамагаюць пажылым людзям, у якіх ёсць прысядзібныя пасадкі.

● Дар'я Домрачава паспрабуе свае сілы ў каратэ ў праекце Bright Team дырэкцыі II Еўрапейскіх гульняў 2019 года.

● Кампанія Wargaming адкрывае студыю ў Гілфардзе (Вялікабрытанія) і пачне работу над новай камп'ютарнай гульні.

ISSN 1990 - 763X



9 771990 763008



ПАДПІШЫСЯ І ВЫЙГРАЙ КАРЫСНЫЯ ПРЫЗЫ!

Ідзе падпіска на «Звязду» на IV квартал 2018 года!

ЗАСТАВАЙЦЕСЯ З НАМІ — БУДЗЕ ЦІКАВА!